

சாராம்சம்: இனிய குழந்தைகளே, நீங்களே இறை தந்தையின் மாணவர்கள். நீங்கள் உண்மையான ரூப் பசான்ந் ஆகுவதுடன் சதா ஞான இரத்தினங்களை மாத்திரமே உங்கள் வாயில் இருந்து வெளிவர அனுமதியுங்கள்.

கேள்வி: குழந்தைகளாகிய நீங்களே சிவபாபாவின் உண்மையான அன்பிற்கினிய குழந்தைகள். நீங்கள் நிச்சயமாகப் பின்பற்ற வேண்டிய ஸ்ரீமத் என்ன?

பதில்: பாபா கூறுகின்றார்: ஓ எனது அன்பிற்கினிய குழந்தைகளே, கருணை கொண்டிருங்கள்! உங்கள் மனதின் சுய கட்டளைகளை ஒருபோதும் பின்பற்றாதீர்கள். கட்டுக்கதைகளைப் பரப்பித் தொல்லை கொடுக்காதீர்கள். அப்பழக்கத்தைக் கொண்டிருப்பவர்கள் தமக்கும், பிறருக்கும் பாரிய இழப்பை விளைவிக்கின்றார்கள். பிழையான விடயங்களைப் பேசுபவர்களை இட்டு எப்பொழுதும் எச்சரிக்கையாகவே இருங்கள்.

ஓம் சாந்தி. இது ஒரு கல்லூரியாகும். இது, ஒரு பாடசாலையில் மாணவர்கள் தமது ஆசிரியரின் முன்னிலையில் தாம் அமர்ந்திருப்பதைப் புரிந்து கொண்டிருப்பதைப் போன்றதாகும். தாம் என்ன பரீட்சையில் சித்தி எய்தப் போகின்றோம் என்பது அவர்களின் புத்தியில் இருக்கிறது. வேதங்களும் சமயநூல்களும் உபதேசிக்கப்படும் ஆன்மீகக் கூட்டங்களிலே எவ்விதமான இலக்கும் இல்லை. அச் சமயநூல்கள் உங்கள் புத்தியில் இருந்து அகற்றப்பட்டுவிட்டன. உங்கள் எதிர்கால 21 பிறவிகளுக்கு நீங்கள் மனிதர்களில் இருந்து தேவர்களாக மாறுகிறீர்கள் என்பதும் உங்களுக்குத் தெரியும். மாணவர்கள் வீட்டில் இருந்தாலும் அல்லது அவர்கள் எங்கு சென்றாலும் தாம் இன்ன இன்ன பரீட்சையில் சித்தி எய்துவோம் என்பதை அறிந்துள்ளார்கள். வகுப்பில் அமர்ந்திருக்கின்ற குழந்தைகளாகிய உங்களுக்கும் நீங்கள் தேவர்கள் ஆகுகின்றீர்கள் என்பது தெரியும். நீங்கள் உங்களை மாணவர்கள் எனக் கருதுகிறீர்கள், அல்லவா? அப்படித்தானே? நாங்கள் ஆத்மாக்களாவோம், எங்கள் சரீரத்தின் மூலம் நாங்கள் கற்கிறோம். உங்கள் சரீரங்களை நீக்கி, எதிர்காலத்தில் வேறு சரீர்களை எடுப்பீர்கள் என்பது ஆத்மாவிற்குத் தெரியும். அதன் பின்னர் நீங்கள் தேவர்கள் எனப்படுவீர்கள். அச்சரீரங்கள் தூய்மையற்றவையும், விகாரமானவையும் ஆகும், பின்னர் நீங்கள் புதிய சரீரங்களைப் பெறுவீர்கள். இப்போது உங்களுக்குள்ள புரிந்துணர்வு: ஆத்மாவாகிய நான் கற்கிறேன். ஞானக் கடலே எனக்குக் கற்பிக்கிறார். இங்கே உங்களுக்கு உங்கள் இல்லறத்தைப் பற்றிய எவ்விதமான கவலைகளும் இல்லை. நீங்கள் மனிதர்களில் இருந்து, எதிர்காலத் தேவர்கள் ஆகுகின்றீர்கள் என்பது உங்கள் புத்தியில் இருக்கின்றது. தேவர்கள் சுவர்க்கத்திலேயே இருக்கிறார்கள். இதனைப் பற்றிச் சதா சிந்திப்பதனால், குழந்தைகளாகிய நீங்கள் சந்தோஷத்தை அனுபவிப்பதுடன் முயற்சியும் செய்வீர்கள். அத்துடன் நீங்கள் எண்ணங்களிலும், வார்த்தைகளிலும், செயல்களிலும் தூய்மையாக இருப்பதுடன், தொடர்ந்தும் சந்தோஷத்திற்கான செய்தியையும் அனைவருக்கும் கொடுப்பீர்கள். இப்பொழுது பல பிரம்மகுமாரர்கள் இருக்கிறார்கள். அவர்கள் அனைவரும் மாணவ வாழ்க்கையையே வாழ்கிறார்கள். உங்கள் தொழில் முதலியவற்றில் ஈடுபடும் பொழுதும் இந்த வாழ்க்கையை நீங்கள் மறந்து விடுகின்றீர்கள் என்றல்ல. உதாரணமாக, இனிப்புகளைத் தயாரிக்கும் இவரும் தான் ஒரு மாணவன் என்பதைப் புரிந்து கொண்டிருக்கிறார். மாணவர்கள் இனிப்பு தயாரிக்க வேண்டுமா? இங்கே, உங்களுடைய அனைத்தும் தனித்துவமானவையாகும். உங்கள் சரீர வாழ்வாதாரத்திற்காக நீங்கள் வேலை செய்ய வேண்டும். அத்துடன் நீங்கள் பரமாத்மாவாகிய பரமதந்தையுடன் கற்கின்றீர்கள் என்பதனையும் நினைவு செய்ய வேண்டும். தற்சமயம், இவ்வுலகத்தவர்கள் அனைவரும் நரகவாசிகளே என்பது உங்கள் புத்தியில் உள்ளது. எவ்வாறாயினும், பாரதமக்களாகிய நாங்களே நரகவாசிகளாக இருக்கின்றோம், பாரதமக்களாகிய நாங்களே சுவர்க்கவாசிகளாகவும் இருந்தோம் என்பதை எவருமே புரிந்து கொள்வதில்லை. குழந்தைகளாகிய உங்களுக்கு நாள் முழுவதும் இந்தப் போதை இருப்பதில்லை. நீங்கள் மீண்டும் மீண்டும் இதனை மறக்கிறீர்கள். நீங்கள் பிரம்ம குமாரிகளும் குமாரர்களாக இருப்பினும், நீங்கள் ஆசிரியர்களும் ஆவீர்கள். நீங்கள் மனிதர்களைத் தேவர்களாக, அதாவது நரகவாசிகளைச் சுவர்க்கவாசிகளாக மாற்றுவதற்கான கற்பித்தலைக் கொடுக்கின்றீர்கள். இருப்பினும் அதனை நீங்கள் மறந்து விடுகிறீர்கள். இந்நேரத்தில் முழு உலகமும் அசுர சமுதாயமாக இருக்கிறது என்பதை நீங்கள் அறிவீர்கள். ஆத்மாவும் தூய்மையற்றவர், சரீரமும் தூய்மையற்றதாகவே உள்ளது. குழந்தைகளாகிய நீங்கள் இப்பொழுது விகாரங்களை வெறுக்கிறீர்கள். காமம், கோபம் முதலியன வெறுப்பிற்குரிய விடயங்களே. விகாரங்களே அதிகளவு வெறுக்கத்தக்கவையாகும். சந்நியாசிகளும் சிறிதளவு கோபத்தைக் கொண்டிருக்கிறார்கள். ஏனெனில் அவர்கள் உண்ணும் உணவு எவ்வாறோ, அவ்வாறே அவர்கள் மனமும் உள்ளது. அவர்கள் இல்லறத்தவர்களால் கொடுக்கப்பட்ட உணவையே உண்கிறார்கள். சிலர் அவர்களிடம் இருந்து உணவைப் பெறாவிட்டாலும் பணத்தைப் பெறுகின்றார்கள். அவர்களின் மீது தூய்மையின்மையின் தாக்கம் உள்ளது. தூய்மையற்றவர்களிடம் இருந்து பெறப்படும் உணவு உங்களைத் தூய்மையற்றவர்கள் ஆக்கும். நீங்கள் இப்பொழுது தூய்மையில் புரட்சியை ஏற்படுத்துகின்றீர்கள். இது தொடர்ந்தும் அதிகரிக்கும். அனைவரும் தூய்மையாக வேண்டும் என விரும்புவார்கள். இது அவர்களின் இதயங்களைத் தொடும். தூய்மையாகாது உங்களால் சுவர்க்கத்தின் அதிபதிகளாக முடியாது. இது படிப்படியாக அனைவரது புத்தியிலும் புகும். சுவர்க்கவாசிகளாக வேண்டியவர்கள் அவ்வாறே ஆகுவார்கள். தாம் தூய்மையாகி நிச்சயமாகத் தூய உலகின் அதிபதிகள் ஆகுவோம் என்று அவர்கள் கூறுவார்கள். இதுவே, தூய்மையற்ற உலகமானது தூய்மையாகுகின்ற நன்மை பயக்கும் சங்கமயுகம் ஆகும். இதனாலேயே இது அதி மங்களகரமான யுகம் எனப்படுகிறது. இது மனிதர்கள் அனைவரும் நன்மையைப் பெறும் உபகார யுகமாகும். தந்தை உபகாரியாதலால் அவரும் குழந்தைகளாகிய உங்களையும் அவ்வாறே ஆக்குவார். அவர் உங்களுக்கு யோகத்தைக் கற்பித்து

உங்களை மனிதர்களில் இருந்து தேவர்களாக மாற்றுகிறார். இதுவே உங்கள் தலைமைப் பாடசாலை என்பது உங்களுக்குத் தெரியும். இங்கே எவருமே எவ்விதமான உலகாய விடயங்களிலும் ஈடுபடுவதில்லை. நீங்கள் வெளியே செல்லும் போது, உங்கள் தொழில் போன்றவற்றில் மும்முரமாகிவிடுவதால், நீங்கள் மாணவர்கள் என்பதையும் நரகவாசிகளிலிருந்து சுவர்க்கவாசிகளாக மாறுகின்றீர்கள் என்பதையும் மறந்து விடுகின்றீர்கள். நீங்கள் ஓய்வாக இருக்கும் பொழுதே இந்த எண்ணங்கள் உங்கள் புத்தியில் ஏற்படுகின்றன. இதற்காக நீங்கள் எவ்வாறாயினும் நேரத்தை ஒதுக்க வேண்டும். நீங்கள் தமோபிரதானில் இருந்து சதோபிரதான் ஆகுகின்றீர்கள் என்பதை உங்கள் புத்தி நினைக்க வேண்டும். நீங்கள் ஒரேயொரு தந்தையை மாத்திரமே நினைவுசெய்ய வேண்டும். உங்கள் வேலை நேரத்திலும் உங்களுக்கு சிறிதளவு ஓய்வு நேரம் கிடைக்கும். நீங்கள் இறை தந்தையின் மாணவர்கள் என்பதை நீங்கள் நினைவில் வைத்திருப்பதற்கு உங்கள் புத்தியை நீங்கள் பயன்படுத்த முயற்சிக்க வேண்டும். உங்கள் வியாபாரம் போன்றவற்றை உங்கள் ஜீவனோபாயத்திற்காகவே நீங்கள் செய்கிறீர்கள். அது உலகாய வியாபாரம். இதுவும் உங்கள் ஜீவனோபாயத்திற்கானதே. இது உங்கள் எதிர்காலத்திற்கான உண்மையான வருமானமாகும். இதற்கு மிகவும் சிறந்ததொரு புத்தி தேவையாகும். உங்களை ஓர் ஆத்மாவாகக் கருதி பரமாத்மாவாகிய பரமதந்தையை நினைவு செய்யுங்கள். ஆத்மாக்களாகிய நாங்கள் இப்பொழுது வீடு திரும்ப வேண்டும் என்றும் பாபா எங்களை அழைத்துச் செல்வதற்காக வந்திருக்கிறார் என்பதையும் நீங்கள் இப்பொழுது விளங்கப்படுத்த வேண்டும். இந்த ஞானத்தின் கடைதல் நாள் முழுவதும் உங்கள் புத்தியில் தொடர்ந்து இடம்பெற்றுக் கொண்டிருக்க வேண்டும். பசுவொன்று தான் உண்ட புல்லை இரை மீட்பதைப் போன்று நீங்களும் அவ்வாறு செய்ய வேண்டும். குழந்தைகளாகிய நீங்கள் அழிக்க முடியாத பொக்கிஷங்களைப் பெறுகிறீர்கள். இது ஆத்மாக்களாகிய உங்களுக்கான உணவாகும். தேவர்களாகி ஓர் இராஜ அந்தஸ்தைப் பெறுவதற்கே குழந்தைகளாகிய நீங்கள் பரமாத்மா பரமதந்தையுடன் கற்கிறீர்கள் என்பதை நீங்கள் நினைவுசெய்ய வேண்டும். இதனை நீங்கள் நினைவுசெய்ய வேண்டும். இதனை நீங்கள் மீண்டும் மீண்டும் மறந்து விடுகிறீர்கள். பின்னர் சந்தோஷத்தை அனுபவிப்பதற்குப் பதிலாக உங்கள் ஸ்திதி சோர்வடைகின்றது. உயிர் காக்கும் மூலிகையான இதனை உங்களுடன் வைத்திருப்பதுடன், பிறரின் உயிர் காக்க இதனை அவர்களுக்கும் கொடுங்கள். அவர்கள் சமயநூல்களில் பல குழப்பமான, நீண்ட கதைகளை எழுதியிருக்கிறார்கள். இங்கமர்ந்திருந்தவாறே பாபா அவற்றின் முக்கியத்துவத்தை உங்களுக்கு கூறுகிறார். “மன்மனாபவ” என்பதன் அர்த்தம்: தந்தையை நினைவு செய்வதனால், நீங்கள் சுவர்க்கத்தின் அதிபதிகள் ஆகுவீர்கள். தொடர்ந்தும் உங்கள் இதயத்தை வினவி, உங்களை சோதியுங்கள். ஒருவரை ஒருவரை தொடர்ந்தும் எச்சரியுங்கள். முரண்பாடு இருக்கும் போது, உங்கள் புத்தி அதிலேயே சிக்கியிருப்பதால், யாரேனும் ஏதேனும் கூறினாலும், அது உங்களுக்கு இனிமையாக இருக்காது. மாயையுடன் உங்கள் புத்தி முழுமையாக ஈடுபடுத்தப்பட்டிருப்பதால், அந்தக் கவலை மாத்திரமே இருக்கும். குழந்தைகளாகிய நீங்கள் அதிகளவு சந்தோஷத்துடன் இருக்க வேண்டும். தந்தையை நினைவு செய்யுங்கள்! எவ்வாறாயினும் உங்களுக்கே உள்ள குழப்பத்தினுள் நீங்கள் சிக்கிக் கொண்டிருந்தால் அந்த மருந்து வேலை செய்யாததுடன், நீங்கள் தொடர்ந்தும் திணறிக் கொண்டிருப்பீர்கள். இதனை நீங்கள் செய்யக் கூடாது. மாணவர்கள் தங்கள் கல்வியைக் கைவிட்டுச் செல்வதில்லை. உங்களின் இக்கல்வி எதிர்காலத்திற்கானது என்றும் இதிலேயே உங்களுக்கு நன்மை உண்டு என்பதும் குழந்தைகளாகிய உங்களுக்குத் தெரியும். உங்கள் தொழில் முதலியவற்றைச் செய்யும்பொழுதும் இந்தப் பாடநெறியையும் கற்றிருங்கள். அத்துடன் எவ்வாறு இவ்வுலகச் சக்கரம் சுற்றுகின்றது என்பதைப் பற்றிய ஞானத்தையும் கடைந்தவாறே இருங்கள். நினைவே சஞ்சீவி மூலிகையாகும். ஒருவருக்கொருவர் இதனை நினைவூட்டுங்கள். கணவனும் மனைவியும் ஒருவருக்கொருவர் இதனைத் தொடர்ந்தும் ஞாபகப்படுத்த வேண்டும். சிவபாபாவே இதனை எங்களுக்கு பிரம்மாவின் மூலம் கற்பிக்கிறார். நீங்களே சிவபாபாவின் இரதத்தை அலங்கரிக்கிறீர்கள். ஆகவே நீங்கள் அவரை நினைவுசெய்ய வேண்டும். நாள் முழுவதும் அவரை நினைவுசெய்வது கடினமான ஒரு விடயமாகும். இறுதியிலேயே நீங்கள் அந்த ஸ்திதியைக் கொண்டிருப்பீர்கள். சக்திசாலிகள் கர்மாதீத நிலையை அடையும்வரை மாயை அவர்களுடன் தொடர்ந்தும் சண்டையிட்டுக் கொண்டிருப்பாள். நீங்கள் ஒருவரை ஒருவர் எச்சரித்தவாறே முன்னேற வேண்டும் எனக் கூறப்பட்டுள்ளது. உத்தியோகத்தர் தாம் ஏதாவது ஒன்றை செய்ய வேண்டியிருப்பின் தமது பணியாட்களிடம் அதனை தமக்கு ஞாபகப்படுத்துமாறு கூறுவதுண்டு. நீங்களும் நினைவுசெய்தலை ஒருவருக்கு ஒருவர் நினைவுபடுத்த வேண்டும். இலக்கானது மிக உயர்ந்தது. தந்தை கூறுகிறார்: என்னை நினைவுசெய்வதன் மூலம் நீங்கள் தூய்மையாகுவீர்கள். தந்தை உங்களுக்கு எதனையும் புதிதாகக் கூறவில்லை. இந்த ஞானத்தை நீங்கள் நூறாயிரம் தடவைகள் செவிமடுத்துள்ளீர்கள். நீங்கள் மீண்டும் செவிமடுப்பீர்கள். இப்பொழுது நீங்கள் செவிமடுக்கின்ற இதனை நீங்கள் ஒவ்வொரு கல்பத்திலும் செவிமடுப்பீர்கள் என வேறு எந்த ஆன்மீகக் கூட்டத்தவர்களும் கூற மாட்டார்கள். நீங்கள் இதனை ஒவ்வொரு கல்பத்திலும் செவிமடுத்திருக்கின்றீர்கள் என வேறு எவரும் கூற மாட்டார்கள். தந்தை கூறுகிறார்: பக்தியை நீங்கள் அரைக்கல்பமாகச் செய்து வருகின்றீர்கள். நீங்கள் இப்பொழுது சற்கதி அடைவதற்காக ஞானத்தைப் பெற்றிருக்கிறீர்கள். தந்தையை நினைவுசெய்வதனால் உங்கள் பாவங்கள் அழியும். இது புரிந்து கொள்ளப்பட வேண்டிய ஒரு விடயமாகும். முயற்சி செய்யுங்கள்! ஓர் நீதிபதியினதோ அல்லது ஒரு பிரமுகரதோ குழந்தை ஏதாவது ஒரு தவறைச் செய்தால், அவரால் அக்குடும்பத்தின் பெயருக்கே இழுக்கு ஏற்படுகின்றது. இங்கேயும் நீங்கள் தந்தைக்கு உரியவர்களே. ஆகவே நீங்கள் அத்தகைய எச்செயல்களையும் செய்யக் கூடாது. அல்லாவிட்டால், தந்தையே இகழப்படுவார். சற்குருவை இழிவுபடுத்துபவர்கள் தங்களது இலக்கை

அடைய மாட்டார்கள். அதாவது அவர்களால் உயர்ந்த ஓர் அந்தஸ்தைப் பெறவும் முடியாது. நீங்கள் கடவுளின் குழந்தையாக இருந்து கொண்டு அசுர செயல்களைச் செய்வதையிட்டு அச்சம் இருக்க வேண்டும். நீங்கள் ஸ்ரீமத்தைப் பின்பற்ற வேண்டும். உங்கள் சொந்தக் கட்டளைகளைப் பின்பற்றுவதால் நீங்கள் ஏமாற்றப்படுவதுடன் உங்கள் அந்தஸ்தும் அழிக்கப்படுகின்றது. நீங்கள் வினவலாம்: நான் உங்கள் கட்டளைகளைச் சரியாகப் பின்பற்றுகிறேனா? தந்தையின் முதலாவது கட்டளையாவது தந்தையை நினைவு செய்யுங்கள்! என்பதாகும். எவ்விதமான பாவச்செயல்களையும் செய்யாதீர்கள். பாபா நான் எவ்விதமான பாவச் செயல்களைச் செய்கிறேன்? உங்களுக்கு அது தெரிந்திருந்தால், தயவு செய்து அதை எனக்குக் கூறுங்கள்! அவருக்குத் தெரிந்திருந்தால் அவர் உங்களுக்குக் கூறுவார்: இவையே நீங்கள் செய்கின்ற தவறுகளாகும். அவையே பாவமான செயல்களுமாகும். மிகவும் கொடுமான பாவச்செயலே காமம் எனும் விகாரமாகும். இதனாலேயே எவ்வளவோ சண்டைகள் இடம்பெறுகின்றன. குழந்தைகளாகிய நீங்கள் தைரியத்துடன் இதனையிட்டுச் சிந்திக்க வேண்டும். குமாரிகளின் குழு ஒன்று இருக்க வேண்டும், அவர்கள் கூற வேண்டும்: நாம் திருமணம் செய்யமாட்டோம்! இது சக்கரத்தின் சங்கமயுகமாகும். இப்பொழுதே நாம் அனைவரிலும் அதி மேன்மையானவர்கள் ஆகுகின்றோம். இலக்ஷ்மியும் நாராயணனுமே அனைவரிலும் அதி மேன்மையானவர்கள் எனக் கூறப்படுகிறார்கள். விகாரமானவர்கள் மிக மேன்மையானவர்கள் என அழைக்கப்பட மாட்டார்கள். நீங்களே இப்பொழுது அனைவரிலும் மிகவும் மேன்மையானவர்கள் ஆகுகின்றீர்கள். எவருக்கும் இவ்வாறு ஆகுவதற்கான உரிமை இருக்கிறது. உங்களால் இந்த லீப் மாதமாகிய புண்ணிய மாதத்தில் பெருமளவு சேவையைச் செய்யலாம். உற்சாகத்துடனும் மிக உறுதியுடனும் சேவையைச் செய்யுங்கள். இந்தச் சங்கமயுகமே மனிதர்கள் நரகவாசிகளில் இருந்து சுவர்க்கவாசிகள் ஆகுகின்ற மிக மேன்மையான யுகமாகும். இது ஒரு பொதுவான விடயமாகும். குழந்தைகளாகிய நீங்கள் மிக நன்றாக விளங்கப்படுத்த வேண்டும். சத்திய யுகத்திலேயே மிக மேன்மையான மனிதர்கள் இருந்தார்கள். கலியுகத்திலே மேன்மையான மனிதர்கள் எவருமே இல்லை. இதுவே தூய்மையற்ற உலகமாகும். அங்கு அனைவரும் தூய்மையானவர்களே. நீங்கள் மற்றவர்களுக்கு விளங்கப்படுத்துவதற்காகவே தந்தை இவ்விடயங்கள் அனைத்தையும் குழந்தைகளாகிய உங்களுக்கு விளங்கப்படுத்துகிறார். உங்களுக்கு எப்பொழுதெல்லாம் சந்தர்ப்பம் கிடைக்கிறதோ அப்பொழுதெல்லாம் விளங்கப்படுத்துங்கள். இங்கிருக்கும்பொழுதே அசுரீரியான பாபாவாகிய, பரமாத்மாவான பரமதந்தை மாணவர்களாகிய உங்களுக்கு இராஜயோகத்தைக் கற்பிக்கிறார் என்பதை நீங்கள் புரிந்து கொள்கிறீர்கள். இக்கல்வியின் மூலமே நீங்கள் சுவர்க்கத்தின் தேவர்கள் ஆகுகின்றீர்கள். இவ் இராச்சியத்தை அடைவதற்கான பரீட்சையே அனைத்திலும் மிகப் பெரிய பரீட்சையாகும். பரமாத்மாவைத் தவிர வேறு எவராலுமே உங்களுக்கு இதனைக் கற்பிக்க முடியாது. தந்தையே அனைவரையும் ஈடேற்றுகின்றார். அவரோ சுவர்க்கத்தின் அதிபதியாகுவதில்லை. ஸ்ரீ கிருஷ்ணரே சுவர்க்கத்தின் இளவரசர் ஆகுகின்றார். பாபாவின் சேவை சுயநலமற்றதாகும். அவர் கூறுகிறார்: நான் அரசனாகுவதில்லை. நான் உங்களை அரசர்களுக்கெல்லாம் அரசர்கள் ஆக்குகிறேன். இந்த விடயங்கள் யாவும் வேறு எவரது புத்தியிலும் இல்லை. இங்கே செல்வந்தர்கள் பலர் இருக்கிறார்கள். ஆனால் அவர்கள் அங்கே ஏழைகள் ஆகுவார்கள். ஆனால் இப்பொழுது ஏழைகளாக இருப்பவர்கள் அங்கே மிகவும் செல்வந்தர்கள் ஆகுவார்கள். உலகின் அதிபதியாகுவது என்பது ஓர் எல்லையற்ற விடயமே. நினைவு கூரப்பட்டுள்ளது: நான் உங்களை அரசர்களுக்கெல்லாம் அரசர்கள் ஆக்குகிறேன். (கீதையில்) அவர் உங்களைச் சுவர்க்கத்தின் அதிபதிகள் ஆக்குகிறார். நீங்கள் சுவர்க்கத்தின் அதிபதிகள் ஆகுகின்றீர்கள். என்பது உங்களுக்குத் தெரியும். ஆகவே பரமாத்மா பரமதந்தையே உங்களுக்குக் கற்பிக்கிறார் என்ற பெருமளவு போதையை நீங்கள் கொண்டிருக்க வேண்டும். நாங்கள் இப்பொழுது நரகவாசிகளில் இருந்து சுவர்க்கவாசிகளான தேவர்களாக மாறுகின்றோம். இதனை நீங்கள் நினைவுசெய்வதால் உங்கள் சந்தோஷப் பாதரசம் உயரும். “மாணவ வாழ்க்கையே சிறந்தது” நீங்கள் முயற்சி செய்து அரசர்கள் அரசிகள் ஆக வேண்டும். நீங்கள் அரசர்கள் ஆகிப் பின்னர் பிச்சைக்காரர்கள் ஆகுவீர்கள் என மக்களுக்குக் கூறலாகாது. நீங்கள் இதனை மக்களுக்குக் கூறலாகாது. அவர்களைக் கேளுங்கள்: நீங்கள் என்னவாக வர விரும்புகின்றீர்கள்? அவர்கள் தாம் உலகின் அதிபதிகள் ஆகுவார்கள் எனப் பதில் கொடுப்பார்கள். கடவுளாகிய தந்தையால் மாத்திரமே உங்களை இவ்வாறு ஆக்க முடியும். அவர் கூறுகின்றார்: சதா என்னை மாத்திரமே நினைவுசெய்யுங்கள். இதனால் நீங்கள் தமோபிரதானில் இருந்து சதோபிரதான் ஆகுவீர்கள். இதுவே மிகவும் இலகுவான விடயம்! அவர் எவ்வளவுதான் ஏழையாக இருப்பினும் பரவாயில்லை, யாராலும் இவ்வாறு ஆக முடியும். ஏனெனில் இங்கே பணம் என்ற கேள்விக்கு இடமில்லை. இதனாலேயே தந்தை ஏழைகளின் பிரபு எனப்படுகிறார். தந்தையை நினைவு செய்து பாவக் கலசத்தை வெறுமையாக்குங்கள். நீங்கள் எவரும் செய்கின்ற முயற்சிக்கு ஏற்பவே பலனைப் பெற்றுக் கொள்வீர்கள். நீங்கள் எவ்வளவு உயரத்திற்கு ஏறி உள்ளீர்கள் என உங்களால் ஏணிப் படத்தில் காணக்கூடியதாக இருக்கிறது. யார் உயர் ஏறுவார்களோ அவர்கள் சுவர்க்கம் எனும் அமிர்த்தத்தைச் சுவைப்பார்கள். விழுந்தவர்களோ முற்றிலும் நொறுக்கப்படுவார்கள். நீங்கள் விகாரத்தில் வீழ்ந்தாலோ அல்லது தந்தையை விவாகரத்து செய்யுந்தாலோ, பாபா கூறுகிறார்: நீங்கள் கீழே வீழ்ந்து விடுவீர்கள். தகுதி வாய்ந்த குழந்தைகள் முயற்சியைச் செய்து தம் வாழ்க்கையை வைரத்தைப் போன்றதாக ஆக்குவார்கள். குழந்தைகளாகிய நீங்கள் பெருமளவு முயற்சியைச் செய்ய வேண்டும். யாராவது ஒருவர் ஏதாவது ஒன்றைச் சாதித்தால், அவர் அதற்கான வெகுமதியைப் பெற்றுக் கொள்வார். உங்கள் யாவருக்கும் தாயையும் தந்தையையும் பின்பற்றி மற்றவர்களையும் உங்களுக்குச் சமமானவர்களாக ஆக்கும்படி கூறப்பட்டுள்ளது. நீங்கள் எந்தளவிற்குக் கருணை உடையவர் ஆகின்றீர்களோ, அந்தளவிற்கு நீங்களும் நன்மை அடைவீர்கள்.

உங்கள் நேரத்தை வீணாக்காதீர்கள். ஆனால் இந்த வழிகளைத் தொடர்ந்தும் மற்றவர்களுக்குக் காட்டுங்கள். இல்லாவிடின் உங்களால் உயர்ந்த அந்தஸ்தைப் பெற முடியாது இருக்கும். இறுதியில் பல காட்சிகளைக் காண்பீர்கள், ஆயினும் அந்நேரத்தில் உங்களால் எதுவுமே செய்ய முடியாது இருக்கும். ஒருமுறை நீங்கள் பரீட்சையில் சித்தியடையவில்லை எனில், அவ்வளவு தான்! இதற்காக நீங்கள் இறுதியில் மனவருத்தப்படுவதாக இருக்கக் கூடாது. உங்களால் முயற்சியை இறுதியில் செய்ய முடியாது. எவ்வளவு முடியுமோ அவ்வளவிற்கு உங்களுக்கும் மற்றவர்களுக்கும் நன்மை செய்யுங்கள். குருடர்களுக்கு வழி காட்டும் ஊன்றுகோல்கள் ஆகுங்கள். நீங்கள் ஒவ்வொரு சக்கரத்திலும் சுவர்க்கத்தை ஸ்தாபித்திருக்கிறீர்கள். அதனை நீங்கள் நிச்சயமாக இப்பொழுது செய்வீர்கள். இதுவே நாடகத்தில் (drama) நிச்சயிக்கப்பட்டிருக்கிறது. ஏதாவது ஒன்றைச் சாதிக்கின்ற ஒருவர் நிச்சயமாக அதற்கான வெகுமதியைப் பெற்றுக் கொள்வார். பாபாவின் அன்புக்கினிய குழந்தைகளால் மறைந்திருக்க முடியாது. ரூப்பையும் பசாண்டையும் போல், இரத்தினங்களை மாத்திரமே உங்கள் உதட்டில் இருந்து வெளிவருவதற்கு அனுமதியுங்கள். ஓர் ஏமாற்றுப் பேர்வழி ஆகாதீர்கள்! மற்றவர்களுக்கு இழப்பை ஏற்படுத்தாதீர்கள். யாராவது ஒருவர் தவறான விடயங்களைக் கூறும்பொழுது அவரை ஒரு ஏமாற்றுப் பேர்வழி எனக் கருதி அவரையிட்டு எச்சரிக்கையாக இருங்கள். தந்தையிடம் இருந்து உங்கள் எல்லையற்ற ஆஸ்தியைப் பெறுவதில் முழுமையாகவே ஈடுபடுங்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. எதையிட்டும் குழப்பம் அடையாதீர்கள். ஒருவரை ஒருவர் எச்சரித்துத் தொடர்ந்தும் முன்னேறுங்கள். முயற்சி செய்து உங்கள் வாழ்க்கையை வைரம் போன்றதாக்குங்கள்.
2. உங்கள் சொந்த மனதின் கட்டளைகளைப் பின்பற்றுவதற்குப் பதிலாக ஸ்ரீமத்தைப் பின்பற்றுங்கள். தவறான விடயங்களைப் பற்றிக் கூறுபவர்களையிட்டு எச்சரிக்கையாக இருங்கள். அசுரச் செயல்கள் செய்வதில் அச்சம் கொண்டவர்களாக இருங்கள்.

ஆசீர்வாதம்: உங்கள் சொந்த பதற்றத்தில் கவனம் செலுத்துவதன் மூலமாக, உலக பதற்றத்தை முடித்துவிடும் ஓர் உலக உபகாரி ஆகுவீர்களாக. நீங்கள் பிறரில் அளவுக்கு அதிகமாக கவனம் செலுத்தினால், உங்களுக்குள் பதற்றம் இருக்கும். ஆகையால், விரிவாக்கத்திற்குச் செல்வதற்கு பதிலாக, அதன் சாராம்சத்தின் வடிவத்தில் நிலைத்திருப்பதுடன், எண்ணங்களின் எண்ணிக்கையை அமிழ்த்தி, தரமான எண்ணங்களைக் கொண்டிருங்கள். முதன் முதலில், உங்களுடைய சொந்த பதற்றத்தில் கவனம் செலுத்தினாலே, உலகில் நிலவுகின்ற பலவிதமான பதற்றங்களை உங்களால் முடித்து, ஓர் உலக உபகாரி ஆக முடியும். அனைத்திற்கும் முதலில், உங்களை அவதானியுங்கள், முதலில் உங்களுக்கான சேவையை செய்யுங்கள். உங்களுக்கான சேவையை செய்யும் போது, பிறருக்கான சேவை தானாகவே இடம்பெறும்.

சுலோகம்: யோகத்தை அனுபவம் செய்ய வேண்டுமாயின், திடசங்கற்ப சக்தியினால் உங்கள் மனதை கட்டுப்படுத்துங்கள்.

----ஓம் சாந்தி----